

Fuglfirðingar framvegis skerdir

Tað er eitt skert ÍF-lið, sum tekur ímóti NSÍ í Fuglafirði sunnudagin

FORMULAEILDIN
Terji Nielsen
terji@sosialurin.fo

ÍF skal royna at reisa seg eftir lemjandi 9-0 ósigurin móti HB í Gundadali seinasta sunnudag, men greitt er, at fuglfirðingar framvegis eru skerdir.

Hvørki Pól ella Símun Verjuleikarin Pól Ennigarð hevur framvegis leikbann eftir útvísingina móti KÍ herfyri, men hann verður tøkur aftur til næsta dyst. Ein annar, ið kundi verið avloysari hjá Pól í miðverjuni, er Símun Eliassen, men hann er á brúdleypsferð við Elin, sum hann giftist við farna vikuskifti. Hin miðverjin, Bartal Elasen, hevur verið á oyggjaleikum og spælt við flogbóltsslandsliðnum, men

hann verður væntandi afturkomin til dystin móti runavíkingum. Rúni Elttør og John Thomsen hava framvegis skaða at dragast við, og teir verða neyvan klárir til dystin sunnudagin. Hjá NSÍ eru flestu menn klárir eftir dystin í UEFA-Cup kappingini móti lettiska Metalurgs hóskvöldið. Einasta ivamálið er tó Christian Høgni Jacobsen, sum skeyt øll trý málini, tá ið NSÍ vann 3-1 á VB farna

vikuskifti. Í sama dysti fekk Christian Høgni ein snudd í knæið, sum gjørði, at hann ikki fekk spælt móti Metalurgs, og spurningurin er so, um hann verður klárur til dystin í Fuglafirði. Tá ið liðini hittust í Runavík fyrr í ár, endaði tað við einum 1-1 javnleiki.

Grannauppgerð í Vági

Oyggjabrak verður í Vági sunnudagin, tá ið VB og TB hittast í Formuladeildini

FORMULAEILDIN
Terji Nielsen
terji@sosialurin.fo

Bæði liðini hava harðliga brúk fyri stigum, tí bæði liggja rættuliga niðarlaga á stigatalvuni, og bæði liðini

taptu seinasta dystin hjá sær.

Alt fólkið tókt Vágbingar vóru í Runavík seinasta sunnudag, og teir taptu dystin 3-1. Hinvegin hevur VB ikki tapt á heima-vølli í trimum teimum seinastu royndunum, og sum heild plaga vágbingar at standa seg væl vesturi á Eiðinum.

Sum skilst hevur VB eisini alt sítt fólk tókt til dystin móti arvafiggindunum. TB var hóskvöldið norðanfjærðs og leikti ein útsettan dyst móti GÍ í Gøtu. Dysturin endaði við einum 2-1 sigri til GÍ, og tað vóru tvøramenn alt annað enn nøgdir við, tí teir mettu, at tað vóru nakrar ivasamar dómaraavgerðir, ið høvdu givið gøtumonnum bæði

málini. TB hevur alt sítt fólk tókt til dystin, og teir hava gott mót. Tvøramenn hava einaferð áður í ár vitjað vesturi á Eiðinum, og tá vunnu teir 1-0. Einki er at ivast í, at tað fer at verða ein tættur og harður dystur millum hesi bæði suðuroyarliðini, og spennandi verður at vita, hvussu leikur fer.

B36 og GÍ mánakvöldið

Av tí at bæði B36 og GÍ vóru í dysti hós-kvöldið verður dysturin teirra millum í Formuladeildini ikki leiktur fyrr enn mánakvöldið

FORMULAEILDINI
Terji Nielsen
terji@sosialurin.fo

Ikki kann sigast annað, enn at B36 er stórfavorittur at vinna dystin, hóast tað hevur gingið toluliga væl

hjá GÍ seinastu umførini.

Leikbann hjá báðum liðunum Heimaliðið kom aftur úr Íslandi eftir UEFA-Cup dystin móti ÍBV seint hós-kvöldið, og teir tykjast verða væl fyri. Kenneth Jacobsen fekk reyða kortið í dystinum móti KÍ farna vikuskifti, og hann verður tí ikki við mánakvöldið. Herbert í Lon Jacobsen hevur framvegis pínu í fótinum, og ivasamt er, um hann verður

tøkur til dystin móti gøtumonnum. Hjá GÍ hevur Poul Arni Jacobsen leikbann, eftir at hann var ríkin av vølli í útsetta dystinum móti TB, sum var leiktur í Serpigerði hóskvöldið. Harumframt fekk málverjin Marcin Dawid ein skaða í dystinum móti TB, og tí verður tað allarhelst Mortan Joensen, ið skal verja GÍ-málið mánakvöldið. Hesi bæði liðini hittust í Formuladeildini tann 8. mai í Gundadali, og tann dystin vann B36 greitt 3-0.

Dystaryvirilit:

16/7 Formuladeildin:
15.00 KÍ-HB

17/7: Formuladeildin:
15.00 VB-TB
15.00 ÍF-NSÍ
15.00 S k á l a - EB/Streymur

18/7 Formuladeildin:
19.00 B36-GÍ

Toppur og botnur í Klaksvík

Vanligi klassikarin millum KÍ og HB er hesaferð samstundis ein uppgerð millum botn og topp.

FORMULAEILDIN
Terji Nielsen
terji@sosialurin.fo

Klaksvíkingar hava tapt seks dystir á rað, og hjá teimum ræður nú um at steðga keðiligu gongdini. Hinvegin kunnu teir staðfesta, at uppgávan leygardagin ikki er av teimum løttu, tí tað er eitt av oddaliðunum, ið kemur á vitjan.

Hava bast HB fyrr í ár

Klaksvíkingar hava tó fyrr í ár prógvað, at teir kunnu koppa føroyameistarunum. Hesi bæði lið hittust í Klaksvík í fyrsta umfari av Formuladeildini, og tá vunnu

klaksvíkingar 4-3 eftir ein spennandi dyst.

Til dystin leygardagin hevur KÍ at kalla allar mans tókar. Høgni Madsen er tó leikbannaður eftir reyða kortið, ið hann fekk móti B36 farna vikuskifti, og Erling Fles og Eyðun Klakstein eru framvegis leikbannaðir.

HB hevur alt sítt fólk tókt. Eingin spælari er leikbannaður, og eingin skaði er í hópinum. Teir báðir danirnir, sum HB hevur gjørt avtalu við í sambandi við Champions League dystirnar, hava løyvi at spæla við móti KÍ, men teir verða neyvan við í hópinum.

Hjá HB ræður um at vinna dystin í Klaksvík, um teir ætla at halda fast í hinum báðum oddaliðunum, men havnarmenninir eru fullvæl greiðir yvir, at tað verður ein trupul uppgáva, tí klaksvíkingar eru svangir eftir stigum.

Skála skal halda fast

Oddaliðið Skála skal halda fast í oddasessinum, tá ið EB/-Streymur kemur á vitjan

FORMULAEILDIN
Terji Nielsen
terji@sosialurin.fo

Skála hevur staðið seg avbera væl seinnu vikurnar, og teir eru eisini favorittar at basa EB/Streymi, sum kemur á vitjan á Skála sunnudagin.

Ríða á einum aldukambi

Tað er einki dulsmál, at Skála í løtuni ríður á einum aldukambi, tí teir hava av álvara undanvind, og tað tykist sum um, at teir verða ógvuliga truplir at koppa. Hópurin er rættuliga breiður, og hørð kapping er um plássini á liðnum. Í seinasta umfarinum hevði Nenad Stankovic leikbann, men hann verður

við aftur nú sunnudagin, og tað er ein styrkur fyri miðvøllin hjá Skála.

Hjá EB/Streymi var Hans Pauli Samuelsen leikbannaður til dystin móti GÍ á Mølini farna vikuskifti, men hann er nú tøkur aftur. Marni Djurhuus hevur verið skaddur í eina tíð, og tað sama er galdandi fyri Sorin Anghel. Rumenski framherjin var tó við frá byrjan móti GÍ, men hann noyddist av aftur vøllinum, longu tá ið ein hálvur tími var leiktur. Ivasamt er, um Sorin og Marni verða tøkir til dystin móti oddaliðnum sunnudagin. Tá ið liðini hittust á Eiði fyrr í ár, var talan um ein ógvuliga slakan dyst, ið endaði við einum málleysum javnleiki, men tað er ógvuliga sjáldsamt, at Skála spælir málleysar dystir.

formuladeildin							
	d	v - j - t	v mál	t mál	+/-	stig	
1 Skála	16	9 - 5 - 2	34	17	17	32	
2 B36	16	9 - 5 - 2	22	7	15	32	
3 HB	16	10 - 2 - 4	46	18	28	32	
4 NSÍ	16	6 - 6 - 4	25	21	4	24	
5 EB/Streymur	16	5 - 7 - 4	17	23	-6	22	
6 GÍ	16	5 - 3 - 8	21	26	-5	18	
7 ÍF	16	4 - 4 - 8	19	40	-21	16	
8 VB	16	4 - 3 - 9	18	29	-11	15	
9 KÍ	16	4 - 2 - 10	21	31	-10	14	
10 TB	16	3 - 5 - 8	14	25	-11	14	
Máltindurin							
Súni Olsen			GÍ			9	
Allan Mørkøre			B36			8	
Hans á Lag			HB			8	
Christian Høgni Jacobsen			NSÍ			8	

Bogi Gregersen	Skála	8
Rúni Nolsøe	HB	7
Tór-Ingar Akselsen	HB	7
Heðin á Lakjuni	KÍ	7
Jónhard Frederiksberg	Skála	7
Dan Djurhuus	VB	7
Hans Pauli Samuelsen	EB/S	6
Hanus Thorleifsson	Skála	6
Rasmus Nolsøe	HB	5
Óli Johannesen	TB	5
Símun Louis Jacobsen	GÍ	4
Heine Fernandez	HB	4
Jákup á Borg	HB	4
Rókur F. Jespersen	HB	4
Atli Danielsen	KÍ	4
Andy Olsen	NSÍ	4
Helgi L. Petersen	NSÍ	4
Emmanuel Larbi	TB	4
Milan Kulic	VB	4

Besti málskjúttin í fyrstu deild fær eftir kappingarárið handað gylta skógvin frá Adidas